

Павлусың галатялылары хаты

1-нжи бап

¹⁻² Мен, ресул Павлус ве янымдакы доганларымың әхлиси Галатядакы иманлылар йыгнагына шу хат билен догайы салам иберйәрис. Мени ресуллыга ынсанлар дәл-де, Иса Месих ве Оны өлүмден дирелден Ата Худай белледи. ³ Атамыз Худайың ве Реббимиз Иса Месихиң мерхемети, паракхатлыгы, гой, сизе яр болсун. ⁴ Атамыз Худайың ырадасына гөрә, Реббимиз Иса бизи шу азгын эйямдан халас этмекчи болуп, гүнәлеримиз үчин Өзүни гурбан этди. ⁵ Оңа әбедилик шан-шөхрат болсун! Омын!

Хош Хабар еке-тәкдир

⁶ Мен Иса Месихиң мерхемети билен сизи чагыран Худайдан бейле тиз дәнип, башга бир «хош хабары» кабул эдишиңизе өрән хайран галярын. ⁷ Башга бир Хош Хабар ёкдур. Йөне кәбир адамлар сизи булашдырып, Месихиң Хош Хабарыны үйтгетжек болярлар. ⁸ Эмма хатда биз я-да асмандан инен бир периште сизе өң вагыз эден Хош Хабарымыздан башга бир «хош хабары» вагыз этсе, гой, нәлетли болсун! ⁹ Бизиң сизе озал айданларымызы мен ене-де гайгалаарын: кимдир бири сизе озал кабул эден Хош Хабарыңыздан башгасыны вагыз этсе, гой, лагнатлы болсун!

Павлусың ресуллыга чагырылмагы

¹⁰ Шунлукда, мен кимиң гөвнүнден турмакчы болярин: адамларыңмы я-да Худайың? Эйсем мен адамлара

яранжак боляринмы? Эгер мен адамлара яранмакчы болсадым, онда Месихиң хызматчысы болмаздым. ¹¹ Эй, доганлар, сизиң шуны билмегиңизи ислейәрин: мениң вагыз эден Хош Хабарым ынсандан дәлдир. ¹² Мен оны ынсандан кабул этмедим я-да өвренмедим. Маңа оны Иса Месихиң хут Өзи аян этди. ¹³ Сиз мениң яхудыларың дининдекәм яшан дурмушым барада эшиденсиңиз: мен Худайың йыгнакларыны гүйчли ызарлап, олары ёк этмекчидим. ¹⁴ Мен яхуды дең-душларымың көпүсиден яхудыларың дининде дийсең илерләпдим. Ата-бабаларымызың дәп-дессурларыны сакламакда хем жуда ыхласлыдым. ¹⁵⁻¹⁶ Эмма Худай мерхемет эдип, мени энеден догулманкам сайлап чагырды. Ол Хош Хабары кесеки миллетлере вагыз этмегим үчин, маңа Өз Оглуны аян этмеги макул билди. Шонда мен хич киме геңешмедим ¹⁷ я-да менден өң ресул боланлары гөрмек үчин хатда Иерусалиме-де гитмедим. Мен Арабыстана гидип, соңра ене Дамаска доландым.

¹⁸ Шондан үч йыл соң Петрус^a билен танышмак үчин Иерусалиме гидип, онуңқыда бирки хепде болдум. ¹⁹ Шонда мен ол ерде Реббимиз Исаның иниси Якупдан башга ресулларың хич бирини гөрмедим. ²⁰ Сизе язьяларымың бары хакыкатдыгы бабатда мен Худайың өңүнде гүвә гечйәрин. ²¹ Соңра мен Сирия ве Киликия себитлерине гитдим. ²² Иса Месихиң Яхудыя

^a1:18 *Петрус* — арамейче «Кепас». Бу Петрусың бейлеки ады.

юрдундакы йыгнаклары мениң хут өзүм билен таныш дәлдилер. ²³ Олар мен барада: «Бир махаллар бизи ызарлап, ёк этмекчи болан иманыны инди өзи вагыз эдйёр» диен хабары эшидипдилер. ²⁴ Олар Худайың мени өзгерденини гөрүп, Оны шөхратландырдылар.

2-нжи бап

Павлусың Иерусалиме икинжи сапары

¹ Мен он дөрт йылдан Барнабас билен ене-де Иерусалиме гитдим. Бу гезек бизиң билен Титус-да гитди. ² Мени ол ере Реббиң ылхамы алып барды. Иерусалимдәки йыгнакларың ёлбашчылары билен айратын душусып, олара кесеки миллетлере вагыз эдйён Хош Хабарымы беян этдим. Мен муны өңки-соңкы эденлеримиң бары пужа чыкаймасын дийип этдим. ³ Олар болса янымдакы Титусы, хатда онуң грекдигине-де гарамаздан, оны сүннетленмәге межбур этмедилер. ⁴ Сүннетленме меселеси кәбир догансумақлар зерарлы йүзе чыкыпды. Олар бизи гул этмек үчин, арамьза огрынча сүмлүп, Иса Месих аркалы алан азатлыгымызы гизлинликде аңтадылар. ⁵ Эмма Хош Хабарың хакыкаты сизиң билен галсын дийип, биз бу догансумақлара бир пурсат-да эглишик этмедик.

⁶ Йыгнагың ёлбашчылары мениң вагыз эдйён Хош Хабарыма хич зат гошмадылар. (Олар ким болсалар-да, маңа пархы ёк, себәби Худай адамың даш кешбине гарамаяр!) ⁷ Йыгнагың ёлбашчылары Хош Хабары яхудылар вагыз этмеклигиң Петруса берлиши ялы, маңа-да яхуды дәллере вагыз

этмеклигиң берлендигини гөрдүлөр. ⁸ Олар яхудылара ресуллык этмәге Петрусы беллән Худайың мени-де яхуды дәллере ресуллык этмәге беллэндигине, ⁹ маңа мерхемент берлендигине гөз етирдилер. Онсоң йыгнагың диреглери хасаплагян Якуп, Петрус¹ ве Яхя дагы маңа ве Барнабаса доганлыгың нышаны хөкмүнде эллерини узатдылар. Мен Барнабас билен яхуды дәллериң арасына, олар хем яхудыларың арасына гитмели дийип, өзара ылалашдык. ¹⁰ Йөне олар мэтәчлик чекйән доганлары ятдан чыкарман, олара көмек этмегимизи хайыш этдилер. Мен хем муны бержай этмек үчин элимде барыны гайгырмадым.

Павлус Антакияда Петрусың ялңышыны дүзедйёр

¹¹ Петрус Антиёха геленде, онуң гойберен ялңышыны ач-ачан йүзүне айдып, оңа гаршы чыкдым. ¹² Петрус Якубың иберен адамлары гелмезден озал, кесеки миллетлер билен бир сачак башында ийип-ичйёрди. Эмма шол адамлар геленде, Петрус сүннетленмәниң тарапдарларындан горкуп, кесеки миллетлерден четлешип, олар билен гатнашыгы кесди. ¹³ Онуң билен бирликде бейлеки яхудылар хем икийүзлүлиге йүз урдулар, хатда Барнабас хем оларың икийүзлүлигинден яңа догры ёлдан азашды. ¹⁴ Мен оларың эдйён херекетлериниң Хош Хабарың хакыкатына лайык дәлдигини гөрдүм. Шонда мен хеммелериң өңүнде Петрусың йүзүне гелип, шейле дийдим: «Сен яхуды болсаң-да, яхудылар ялы яшамаярсың. Сен башга миллетлер ялы яшаярсың. Онсоң сен нәме үчин башга миллетлери

¹2:11 *Петрус* — грекче «Кепас». Бу Петрусың бейлеки адыдыр.

яхудылар ялы яшамага межбур эдйәрсиң? ¹⁵Биз аслымыз боюнча яхудыдырыс, гүнәли сайылян кесеки миллетлерден дәлдирис. ¹⁶Адам Мукаддес Кануны бержай этмек аркалы дәл-де, диңе Иса Месихе болан иманы аркалы акланяндыр. Муны хатда биз хем билйәрис. Шоңа гөрә-де, биз Мукаддес Кануны бержай этмек аркалы дәл-де, Иса Месихе болан иманымыз аркалы акланмак үчин, Оңа иман этдик. Чүнки Мукаддес Кануны бержай этмек аркалы хич ким акланян дәлдир. ¹⁷Мукаддес Канун бизи, ягны Месих аркалы акланмакчы болянлары хем гүнәли чыкаряр. Онда Месих гүнәниң гуллукучысы болярмы? Ёк, бу дүйбүнден бейле дәл! ¹⁸Мен канунчылык бинасыны йыкдым. Инди оны гайтадан дикелтсем, онда кануны бозяндыгымы өзүм тассыклярын. ¹⁹Мукаддес Кануның өзи мени өлүме хөкүм этди. Шоңа гөрә-де, мен Мукаддес Канун үчин өли болуп, инди онуң гөзегчилигинде дәлдирин. Мен инди Худай үчин яшаяндырын. Мен Месих билен хача чүйлендим: ²⁰инди мен дәл-де, мендәки Месих яшаяндыр. Бедендәки яшайшым болса Худайың Оглуна болан иманым аркалыдыр. Ол мени сөйүп, Өзүни мениң үчин гурбан этди. ²¹Мен Худайың мерхеметини инкәр этмейәрин. Чүнки Мукаддес Кануны бержай этмек аркалы акланып болян болсады, онда Месихиң өлүми бидерек боларды».

3-нжи бап

Канунчылыга доланмаң!

¹Эй, акмак галатялылар! Сизиң гөзүңизи ким баглады? Мен сизе Хош Хабары вагыз эденимде, хача чүйленен Иса Месихи хут өз гөзүңиз билен гөрйән ялыдыңыз ахырын! ²Мен сизден диңе бир зады сорамакчы: сиз Мукаддес Рухы Кануны бержай эдип алдыңызмы? Элбетде, ёк! Сиз Мукаддес Рухы эшиден Хош Хабарыңызга иман эдениңиз үчин алдыңыз. ³Сиз Мукаддес Рух билен башлап, инди-де өз ынсан гүйжүңиз билен кәмил болжак боляңызмы? Эйсем сиз шейле акмакчы?! ⁴Эйсем башдан гечиренлериңизиң бары бидерек болайдымыка? Вах, элбетде бидерек дәл! ⁵Худай сизе Өз Рухуны берип, араңызда көп гудратлары гөркезди. Ол булары Мукаддес Кануны бержай эдениңиз үчин дәл-де, Хош Хабары эшидип, оңа ынананыңыз үчин этди.

Худай иман эденлери ялкаяр

⁶Гелиң, Ыбрайымы яда салалың: «Ыбрайым Худая иман этди ве Худай оны догручыл хасаплады». ⁷Шоңа гөрә-де, шуны билип гоюң: иман эденлер Ыбрайымың хакыкы неслидир. ⁸Худай Ыбрайыма: «Әхли халклар сен аркалы ялканар» ⁹дийип, оңа илкибашда бушлапды. Мукаддес Язгыларың шу сөзлери Худайың халклары иманларына гөрә аклажақдыгыны овалдан хабар берипди. ⁹Шунлуқда, иман эдйән хер кес иман гулы болан Ыбрайым билен биле ялканяндыр. ¹⁰Эмма Мукаддес Кануны долы бержай

²Гел 15:6

³Гел 12:3;18:18; 22:18

этмелидир өйдүп, оңа даянъянлар нәлет астындадыр. Чүнки: «Бу Канун китабыны долы ерине етирмедик адама, гой, нәлет болсун!»⁴ дийип языландыр. ¹¹ Худайың хузурында хич ким Мукаддес Канун аркалы акланып билйән дэлдир. Бу месе-мәлим зат, себәби «догручыл иман аркалы яшар»⁵ дийип язылгыдыр. ¹² Мукаддес Кануны бержай этмек болса имана баглы дэлдир. Эмма «оны бержай эдйән, шол аркалы-да аман галар»⁶ ¹³ Месих Кануның ыглан эден нәлетини Өз үстүне алып, бизи шол нәлетден халас этди. Чүнки Төвратда: «агачдан асылан хер кес нәлетленендир»⁷ дийип языландыр. ¹⁴ Хава, Иса Месих буларың барыны Ыбрайыма берлен ялканышың Өзи аркалы башга миллетлере хем ййрамагы үчин, иман аркалы вада берлен Мукаддес Рухы алып билмегимиз үчин этди.

Риббиң Ыбрайыма берен вадасы

¹⁵ Эй, доганлар! Мен гүнделик дурмушдан бир мысал гетирейин: ынсанларың өзара ылалашып баглашан әтини хич ким бозуп-да, оңа зат гошуп-да билмейәр. ¹⁶ Худай Ыбрайым билен әт баглашды. Ол бу әhti бержай этжекдиги барада Ыбрайыма ве онуң несLINE вада берди. Мукаддес Язгыларда «сениң несиллериңе» дийип көпчүлик барада дәл-де, «сениң хут өз неслице⁸» дийип, еке-тәк Бири барада вада берлендир. Бу хем Иса Месихдир. ¹⁷ Шейлеликде, мен сизе шуны айтмакчы: дөрт йүз отуз йыл

геченден соң берлен Мукаддес Канун бу әhti бозуп-да, Худайың вадасыны ятырып-да билйән дэлдир. ¹⁸ Мирас канун боюнча дәл-де, вада боюнча берилйәндир. Худай бу мирасы Ыбрайыма пешгеш берди. Чүнки Худай оңа вада берипди.

Мукаддес Кануның максады

¹⁹ Онда Мукаддес Канун нәмә герек болды? Ол гүнәниң нәмедигини гөркезмек үчин гошмача берлипти. Канун Худайың вадасы ве Ыбрайымың несли болан Месих гелйәнчә херекет этди. Бу Канун перишделер аркалы төвеллачы Мусаның гатнашмагында берлипти. ²⁰ Еке-тәк бириниң болан еринде болса төвеллачы герек болмаяр. Худай хем еке-тәк боланы үчин, вадасыны төвеллачы аркалы дәл-де, гөнүден-гөни берипди. ²¹ Диймек, Мукаддес Канун Худайың вадасына гаршы чыкяр-да?! Элбетде, ёк! Йөне Канун бизе яшайыш берип билмейәр ахырын. Муңа гөрә, ол аркалы догрулыгы-да газанып билмейәрис. ²² Эмма Мукаддес Язгыларың ыглан этмегине гөрә, бизиң әхлимиз гүнәниң туссагларыдырыс. Худай болса бизе вада берен пешгешини Иса Месихе иман эдйәнимиз үчин берйәр. ²³ Биз Иса Месихе иман этмезден өң Мукаддес Кануның гулудык, гележекки иман аян болянча, бу Кануның туссагыдык. ²⁴ Шунлукда, биз иман аркалы акланып билер ялы, Мукаддес Канун Месих гелйәнчә, бизиң тербиечимиз болды. ²⁵ Биз инди Иса Месихе иман эдйәрис.

⁴Кан 27:26

⁵Хаб 2:4

⁶Лев 18:5

⁷Кан 21:23

⁸Гел 12:7; 13:15; 24:7

Шоңуң үчин-де, биз мундан бейлэк Кануның гөзегчилигинде дәлдирис.

Сиз Худайың мирасдүшерисиңиз

²⁶ Сизиң барыңыз Иса Месихе дегишли болуп, Оңа болан иманыңыз аркалы Худайың чагаларысыңыз. ²⁷ Чүнки Иса Месихиң ады билен сува чүмдүрилен сизиң барыңыз инди Оңа бесленесиңиз. ²⁸ Инди не яхуды, не-де яхуды дәл, не гул, не-де эркин адам, не эркек, не-де аял бар. Сизиң барыңыз Иса Месихде бирсиңиз. ²⁹ Эгер сиз Месихе дегишли болсаңыз, онда Ыбрайымың неслисиңиз ве берлен вада гөрә мирасдүшерсиңиз.

4-нжи бап

¹ Мен сизе шуны хем айдайын: мирасдүшер тутуш мүлкүң хожайыны болса-да, чагалык дөврүнде гулдан хич тапавуды ёкдур. ² Ол атасының беллән вагтына ченли доландырыжының ве ынамдар адамларың гөзегчилигинде боляндыр. ³ Биз хем чага ялы боланымызда, бу дүнийәнің эсасы йөрелгелериниң гулудык. ⁴ Эмма белленилен вагт етип геленде, Худай Өз Оглуны иберди. Ол аялдан доглуп, Мукаддес Кануна лайыклыкда яшады. ⁵ Буларың бары Мукаддес Кануның гулы болуп яшаянларың азат болмагы үчин, бизиң-де огуллыгың әхли хукукларыны алып билмегимиз үчин эдилди. ⁶ Сиз огуллыга кабул эдилениңиз үчин, Худай Өзүни «Абба!»,⁹ Атам!» дийип чагырян Оглуның Рухуны бизиң йүреклеримизе¹ иберди. ⁷ Шунлуқда, сиз инди гул дәл-де,

Худайың огулларысыңыз. Огул боланыңыз үчин, Худай сизи Өзүниң мирасдүшери эдйәндир².

Павлус галатялылары гайгы-алада эдйә

⁸ Сиз өң Худайы танаярдыңыз. Шол дөврүде сиз галп худайлырың гулудыңыз. ⁹ Инди болса сиз Худайы танаярсыңыз, догрусы, Худай тарапындан танаянсыңыз. Шундан соң сиз нәдип шол эжиз ве ярамаз йөрелгелере доланярсыңыз?! Я-да гайтадан оларың гулы болмак ислейәрсиңизми? ¹⁰ Сиз дини байрамлара: мукаддес гүнлере, Тәзе ай байрамларына, пасыл байрамларына ве йыллара үнс берйәрсиңиз ахырын! ¹¹ Мен сиз бабатда улы алада галярын. Эйсем мениң зәхметим бидерек боляармыка? ¹² Эй, доганларым, ялбарярын: мен ялы болуң! Себәби мен хем сиз ялы боландырын. Сиз маңа хич нәхаклык этмедиңиз. ¹³ Мен сизе илкибашда Хош Хабары сыркавкам вагыз эдендигим ядыңыздадыр. ¹⁴ Шонда яравсызлыгым сизи кын ягдая салса-да, сиз маңа әсгермезчилик этмәндиңиз, мени рет этмәндиңиз. Терсине, мени Худайың перишдеси ялы, Иса Месихиң хут Өзи ялы кабул эдипдиңиз. ¹⁵ Инди ол шатлыгыңызга нәме болды? Мениң өзүм дири шаят ахырын: сиз элиңизден гелсе, өз гөзүңизи хем оюп, маңа бержеқдиңиз-ә! ¹⁶ Эйсем, мен сизе хакыкаты айдянылыгым үчин, инди душманыңызга өврүләйдимми?

⁹4:6 *Абба* — арамейче бу сөз *Атам* диймеги аңладяр.

¹4:6 *Бизиң йүреклеримизе* — бейлеки гадымы голязмаларда *сизиң йүреклериниңизе*.

²4:7 *Худай... эдйәндир* — бейлеки гадымы голязмаларда *сиз Иса Месих аркалы Худайың мирасдүшерисиңиз*.

¹⁷ Кэбир догансумаклар бетпәллерине эерип, сизи бизден айрып, өз тарапларына чекмәгә жан эдйәрлер. Олар диңе өзлери бабатда ыхласлы болмагыңызы ислейәрлер. ¹⁸ Ягшылык үчин диңе мен яныңыздакам дәл, эйсем хемише ыхласлы болмак ягшыдыр. ¹⁹ Эй, эзиз балаларым! Сиз тә Иса Месихиң хәсиетлерине долы эе болянчаңыз, мен ене-де сизиң үчин догурма бургуларыны чекйән ялы болярын. ²⁰ Вах, эдил шу вагт сизиң яныңызда болуп, әхәңими үйтгетседим! Себәби мен сизи шейле алада эдйәрин!

Хажар ве Сара

²¹ Эй, Мукаддес Кануна гөрә яшамакчы болянлар! Мен шуны сорамакчы: эйсем сиз Төвратда языланы билмейәңизми? ²² Төвратда Ыбрайымың ики оглуның боландыгы барада язылгыдыр. Оларың бири гырнак аялыңдан, бейлекиси болса азат аялыңданды. ²³ Гырнақдан оглуның болмагы адаты бир затды. Эмма азат аялыңдан болан оглы берлен вада гөрә доглупды.

²⁴ Бу ерде меңзетме бардыр. Ики аял ики әхтиң нышаныдыр. Бир әхт Синай дагында эдилип, Хажара меңзейәр. Себәби ол гул чагалары дүниә индирйәр. ²⁵ Хажар Арабыстандакы Синай дагыны аңладып, хәзирки Иерусалиме хем меңзейәр. Себәби ол чагалары билен гулчулықдадыр. ²⁶ Эмма гөклердәки Иерусалим азатдыр. Ол бизиң энемиздир. ²⁷ Мукаддес Язгыларда:

«Шатлан, эй, чага догдадык
өнелгесиз,

бургуда болмадык,

бегенчден айдым айт!

Чүнки өң терк эдилен аялың
огуллары

әрли аялың огулларыңдан
көп болар»³ — дийип
язылгыдыр.

²⁸ Эй, доганларым, инди сиз Ысхак ялы вада гөрә доглан огулларысыңыз. ²⁹ Тен боюнча доглан огул Худайың Рухуның гүйжи аркалы доглан оглы ызарлап, оңа азар берипди. Хәзир хем шейледир. ³⁰ Эмма Мукаддес Язгылар нәме диййәр? «Гырнагы оглы билен биле чыкарып ков. Гырнагың оглы азат аялдан доглан огул билен мирасы пайлашмаз». ⁴ ³¹ Шунлукда, эй, доганларым, биз гырнагың чагалары дәл-де, азат аялың чагаларыдырыс.

5-нжи бап

Мукаддес Канун аркалы акланжак болмаң!

¹ Иса Месих бизи азат этмек үчин бошатды. Шонуң үчин-де берк дуруң⁵, гулчулык боюнтырыгыны гайтадан салдырмаң. ² Гулак гоюң! Ынха мен, Павлус, сизе шуны диййәрин: эгер сиз өзүңизи сүннетлетмәгә ёл берсеңиз, онда Месихиң эденлери сизиң үчин көр көпүкдир. ³ Өзүни сүннетлетмәгә ёл берен хер бир адама мен ене-де бир гезек шуны мәлим эдйәрин: ол тутуш Мукаддес Кануны бержай этмәгә борчлудыр. ⁴ Эй, өзүни Мукаддес Канун аркалы акламакчы болянлар! Сиз Месихден айрылдыңыз, Худайың мерхементинден махрум болдуңыз. ⁵ Биз болса Мукаддес Руха даянып, умыт баглаян акланмамыза иман

³Иша 54:1

⁴Гел 21:10

⁵5:1 Месих... дуруң — бейлеки гадымы голязмаларда Месихиң bize берен азатлыгында дуруң.

билен гарашандырыс. ⁶Чүнки Иса Месихе дегишли боланларың арасында не сүннетлилигиң, не-де сүннетсизлигиң эхмиети бардыр. Диңе сөйгө даянян иман эхмиетлидир.

⁷Сиз шейле оңат гадам урярдыңыз ахырын. Сизи хаыкката ынандырмажак болуп, ким сизиң гадамыңызга бадак салды? ⁸Сизи бу ынандырма чагырян Худайдан дэлдир! ⁹Ужыпсыз хамырмая тутуш хамыры туршадяндыр. ¹⁰Сизиң башгача пикир этмежеқдигиңиз бабатда Реб мени ынандыряр. Сизиң пикириңизи булашдырян ким болса болуберсин, ол өз жезасыны чекер. ¹¹Эй, доганларым! Эгер мен хениз-де сүннетленилмэни вагыз эдйэн болсам, онда мен нэме үчин ызарланьяркам?! Эгер догрудан-да шейле болян болса, онда Исаның хачы бабатдакы вагзым бүдреме дашы болмазды. ¹²Сизи булашдырян адамлар, гой, өз-өзлерини дүйбүнден агта эдэйсин!

Мукаддес Руха лайыклыкда яшаң!

¹³Эй, доганларым! Сиз азат болмага чагырылансыңыз. Йөне бу азатлыгыңызы ынсан хөвеслериңизи канагатландырмак үчин уланмаң. Гайтам, бирек-биреге сөйги билен хызмат эдиң. ¹⁴Чүнки тутуш Мукаддес Канун: «Якыныңы өзүңи сөйшүң ялы сөй»⁶ диен бир буйрукда жемленидир. ¹⁵Эгер сиз бири-бириңизи «чейнемеги», «ювутмагы» довам этдирсеңиз, онда бири-бириңизи ёкламақдан эгэ болуң. ¹⁶Сизе шуны айдасым гелйэр: Мукаддес Рухуң йөрелгесинден йөрэң. Шонда сиз ынсан хөвеслерине

эермерсиңиз. ¹⁷Чүнки ынсан хөвеслери Мукаддес Руха гаршыдыр; Мукаддес Рух хем ынсан хөвеслерине гаршыдыр. Олар бири-бири билен хич оңушмаярлар. Шонуң үчин-де, сиз өз ислэн задыңызы эдип билмейэрсиниз. ¹⁸Эмма сиз Мукаддес Руха эерйэн болсаңыз, Кануна гөрэ яшамага борчлы дэлсиңиз.

¹⁹Ынсан хөвеслериңиң нетижеси беллидир. Олар зынахорлук, ахлаксызлык ве азгынлыкдыр; ²⁰бутпаразлык ве дога-жадыгөйликдир; йигренч, агзалалык, гөриплик, гахар, бәсдешлик, жедел, бөлүнишик ²¹ве бахыллык⁷; серхошлук, азгынлык мейлислери ве шуңа меңзеш затлардыр. Мен сизе өң дуйдурышым ялы, ене-де бир гезек дуйдурыян: кимде-ким шулар ялы яшаян болса, Худайың Шалыгыны мирас алмаз.

²²Мукаддес Рухуң мивелери болса шулардыр: сөйги, шатлык, паракатлык, сабырлылык, рехимдарлык, ягшылык, садыклык, ²³юмшаклык, өзүңе эрк эдип билмеклик. Бу затлара гаршы чыкян канун ёқдур. ²⁴Иса Месихе дегишли боланлар өз ынсан хөвеслерини ве жошгунларыны хача чүйлэндирлер. ²⁵Мукаддес Рух bize тэзе яшайыш берйэр. Шоңа гөрэ-де, гелиң Оңа эерелиң. ²⁶Шөхратпараз болмалың, бири-биримизи гахарландырмамың, бири-биримизе гөриплик этмелиң.

6-нжы бап

Бири-бириңизе ярдам бириң

¹Шунлукда, эй, доганлар, эгер кимдир бири гүнэниң торуна дүшен болса, сиз, ягны Руха гөрэ

⁶Лев 19:18

⁷5:21 Кэбир соңкы голязмаларда *ганхорлук* диен сөз хем бар

яшаянлар, оны юмшаклык билен догры ёла гетириң. Эмма сынага дүшмез ялы, өзүңизе-де гөзөгчилик эдиң. ²Бири-бириңизе хемаяткэр болуң. Шейле этсеңиз, Месиҳиң кануныны бержай этдигиңиз болар. ³Эмма кимдир бири хич болуп-да, өзүне нәмедириң өйтсе, ол өзүни алдаяндыр. ⁴⁻⁵Хер ким өз эдйән херекетлерини дернесин. Хер кес өзүне дүшен йүки өзи гөтерсин. Шонда ол өзүни башгалар билен деңешдирмезден, өзүне гуванып билер. ⁶Шунлукда, сөз аркалы өвүт алян адам оңа өвүт берйән билен әхли ягшы затларыны пайлашсын. ⁷Өз-өзүңизи алдамаң: Худай Өзүни яңсыладян дэлдир. Адам нәме эксе, шоны хем орядыр. ⁸Өз хөвеслерини канагатландырмак ислейән өзүни вейран эдер. Эмма Мукаддес Рухы канагатландырмак ислейән бакы яшайшы алар. ⁹Ягшылык этмекде ядамалың. Эгер рухдан дүшмесек, өз вагтында оарыс. ¹⁰Шоңа гөрә-де, хениз вагтымыз барка, хеммелере, айратын-да имандакы доганларымыза ягшылык эделиң.

Сүннетлилик дэл-де, тәзе ярадылыш ваҗыпдыр

¹¹Ине, сизе өз элимиң шейле улы харплар билен язаныны гөрүң!

¹²Тенде оңат гөрнеси гелйәнлер сизи сүннетленмәге межбур эдйәрлер. Олар Месиҳиң хачы себәпли ызарланмақдан горкуп шейле эдйәрлер. ¹³Эмма сүннетленмәниң тарапдарларының өзлери-де Мукаддес Кануны бержай эдйән дэлдир. Олар сизиң сүннетлидигиңиз бабатда магтанмак үчин, сизи сүннетлетжек болярлар. ¹⁴Мен болса Реббимиз Иса Месиҳиң хачындан башга зат бабатда асла магтанасым гелмейәр. Шу хач аркалы мен бу дүнийә үчин, бу дүнийә-де мениң үчин өлүдир. ¹⁵Чүнки не сүннетлигиңиң⁸, не-де сүннетсизлигиңиң әхмиети бардыр. Диңе тәзе ярадылыш әхмиетлидир. ¹⁶Худайың Ысрайыл халкына, ягны шу дүзгүни бержай эдйәнлериң барына паракатлык билен мерхемет яр болсун!

¹⁷Мундан бейләк хич ким маңа шу затлар бабатда азар бермесин! Себәби мениң беденимде Иса Месиҳе дегишлидигими гөркезйән яра ызлары бардыр.

¹⁸Эй, доганларым! Гой, Реббимиз Иса Месиҳиң мерхемети сизе яр болсун. Омын!

⁸6.15 Чүнки не сүннетлигиңиң — соңкы голязмаларда Чүнки Иса Месиҳе дегишли боланларың арасында не сүннетлигиңиң